




ससकोशी नगरपालिका

नगर खेलकुद सञ्चालन सम्बन्धी कार्यविधि, २०७७



ससकोशी नगरपालिका
नगर कार्यपालिकाको कार्यालय
फत्तेपुर, सप्तरी

कार्यपालिकाबाट स्वीकृत मिति २०७७/०६/०६

नगर खेलकुद सञ्चालन सम्बन्धी कार्यविधि २०७७

प्रस्तावना:

खेलकुदको माध्यमबाट समाजमा अनुशासन र सामाजिक सद्भाव कायम राखी युवाहरूलाई धुम्रपान, मद्यपान, लागू पदार्थ सेवनको कूलतबाट जोगाई सु-संस्कृत समाजको निर्माण गर्न, देशको सार्वभौमिकता रक्षा गर्न र स्वस्थ प्रतिस्पर्धाको भावना जागृत गराई परिश्रम र परिवर्तन प्रति सचेत स्वस्थ नागरिक बनाउन, राष्ट्रिय तथा अन्तर्राष्ट्रिय क्षेत्रमा ख्याति आर्जन गर्ने उद्देश्यलाई मूर्त रूप दिन सप्तकोशी नगरपालिकाको युवा तथा खेलकुद क्षेत्रको समग्र विकास गर्न बाञ्छनीय भएकोले नगरपालिकाले स्थानीय सरकार सञ्चालन ऐन २०७४ को दफा ११ को उपदफा ७ ले दिएको अधिकार प्रयोग गरी यो नगर खेलकुद सञ्चालन सम्बन्धी कार्यविधि, २०७७ तर्जुमा गरी लागू गरेको छ।

परिच्छेद-१

नाम र परिभाषा

१. संक्षिप्त नाम र प्रारम्भ: यस कार्यविधिको नाम नगर खेलकुद सञ्चालन सम्बन्धी कार्यविधि, २०७७ रहनेछ र यो कार्यविधि नगर कार्यपालिकाको बैठकबाट स्वीकृत भएको मितिबाट लागू हुनेछ।

२. परिभाषा: विषय वा प्रसङ्गले अर्को अर्थ नलागेमा यस कार्यविधिमा,

- (क) “कार्यविधि” भन्नाले “सप्तकोशी नगरपालिका, नगर खेलकुद सञ्चालन सम्बन्धी कार्यविधि, २०७७ सम्झनु पर्दछ।
- (ख) “युवा तथा खेलकुद विकास समिति” भन्नाले नगर कार्यपालिकाबाट गठित युवा तथा खेलकुद विकास समिति सम्झनु पर्दछ।
- (ग) “नगर खेलकुद समिति” भन्नाले नगर कार्यपालिकाबाट गठित नगर खेलकुद समिति सम्झनु पर्दछ।
- (घ) “टिम, क्लब, संघ, संस्था” भन्नाले सप्तकोशी नगरपालिकामा तोकिए बमोजिम दर्ता भएका सप्तकोशी नगर क्षेत्र भित्रका टिम, क्लब, संघ, संस्था सम्झनु पर्दछ।
- (ङ) “खेलाडी” भन्नाले टिम, क्लब, संघ, संस्था संबद्ध खेलाडी सम्झनु पर्दछ।
- (च) “प्रशिक्षार्थी” भन्नाले सप्तकोशी नगरपालिकाद्वारा सञ्चालित खेलकुद प्रशिक्षणमा सहभागी खेलाडी, टिम, क्लब, संघ, संस्थामा संबद्ध सिकारु खेलाडी सम्झनु पर्दछ।
- (छ) “प्रशिक्षक” सप्तकोशी नगरपालिकाद्वारा सञ्चालित खेलकुद प्रशिक्षणमा सहभागी प्रशिक्षक, टिम, क्लब, संघ, संस्थाका खेल प्रशिक्षणमा संबद्ध विषयगत खेलकुद प्रशिक्षक सम्झनु पर्दछ।
- (ज) “प्रशिक्षण समिति” भन्नाले नगर खेलकुद समिति अन्तर्गत सप्तकोशी नगरपालिका क्षेत्र भित्र विषयगत खेल प्रशिक्षणका लागि गठित समिति सम्झनु पर्दछ।

- (झ) “खेलकुद विकास कोष” सप्तकोशी नगरपालिकाको खेलकुद विकास कोष सम्झनु पर्दछ।
- (ञ) “खेलाडी विवरण” भन्नाले टिम, क्लब, संघ, संस्थाहरूले आफ्नो टिम, क्लब, संघ, संस्थामा आबद्ध भनी प्रमाणित गरी प्रत्येक महिना नगरपालिकामा पेश गरेको विवरण सम्झनु पर्दछ।
- (ट) “खेलकुद पदाधिकारी” खेलकुद संवद्ध समिति, उप-समितिका पदाधिकारी सम्झनु पर्दछ।

परिच्छेद-२

उद्देश्य

३. नगर खेलकुद समितिका उद्देश्यहरू

- (क) नगर क्षेत्र भित्रको कला, संस्कृति र खेलकुदको विकास प्रतिष्ठा वृद्धिमा खेलकुदको माध्यमले सहयोग पुर्याउने,
- (ख) नगर क्षेत्र भित्रको खेलकुद प्रतियोगिता सञ्चालन गर्न तथा संवद्ध खेल प्रशिक्षण निकायका बीच समन्वय गरी खेल विकास गर्न सहयोग गर्ने,
- (ग) स्वस्थ प्रतिस्पर्धाको भावना जागृत गराई देशभक्त, स्वाभिमानी, समाज प्रति उत्तरदायी, अनुशासित, परिश्रमी, नैतिकवान्, जागरूक र परिवर्तन प्रति सचेत नागरिक तयार गर्ने,
- (घ) टोल, गल्ली चोक र सडकलाई स्वच्छ र सफा राख्न खेलकुद संघ, संस्थालाई परिचालन गर्ने,
- (ङ) खेलकुदको माध्यमबाट नगरवासीहरूलाई नागरिक भावना प्रति सचेत गराउने,
- (च) खेलकुदमा महिला सहभागिता अभिवृद्धि गर्न प्रोत्साहन गर्ने,
- (छ) खेलकुद विकासको निमित्त भौतिक पूर्वाधारहरू तयार गर्न विभिन्न सामाजिक संघ, संस्था, विद्यालय र सरकारी निकायहरूलाई पनि सरिक गराउने,
- (ज) खेलकुद गतिविधिहरूलाई संस्थागत रूपमा विकास गर्दै लैजाने,
- (झ) बौद्धिक श्रम गर्ने विद्यार्थी, शिक्षक, बुद्धिजीवीहरूलाई समेत शारीरिक व्यायाम, खेलकुद व्यवस्था गर्न सहयोग पुर्याउने,
- (ञ) नगर क्षेत्र भित्रबाट राष्ट्रिय र अन्तर्राष्ट्रिय क्षेत्रमा समेत प्रतिस्पर्धा गर्न सक्ने योग्य खेलाडीहरू उत्पादन गर्नुका साथै अन्तर्राष्ट्रिय क्षेत्रमा समेत देशको प्रतिष्ठा बढाउने,
- (ट) टिम, क्लब, संघ, संस्था, विषयगत खेल प्रशिक्षण समिति, वडा स्तरीय खेलकुद समितिहरूको व्यवस्थापन गर्ने, गराउने,
- (ठ) नगर क्षेत्र भित्रका शैक्षिक संस्थाहरूमा खेलकुद सम्बन्धी प्रशिक्षकहरूको व्यवस्था गर्न प्रोत्साहित गर्ने,
- (ड) नगर खेलकुद समिति अन्तर्गत प्रशिक्षकहरूलाई स्तरीकरण गर्ने तालिमको व्यवस्था गराउने।

परिच्छेद-३

नगर खेलकुद समितिको गठन र बैठक कार्यविधि

४. नगर कार्यपालिकाले देहाय बमोजिमको पदाधिकारी रहने गरी एक नगर खेलकुद समिति गठन गर्न सक्नेछः
- क) सप्तकोशी नगरपालिका युवा तथा खेलकुद विकास समितिको संयोजक -अध्यक्ष
ख) युवा तथा खेलकुद विकास समितिका सदस्यहरू -सदस्य
ग) प्रमुख प्रशासकीय अधिकृत, सप्तकोशी नगरपालिका -सदस्य
घ) नगरपालिकाको प्रत्येक वडाबाट नगरपालिकाले मनोनयन गरेको ११ जना -सदस्य
ङ) नगर प्रमुखले तोकेको कर्मचारी -सदस्य सचिव
५. नगर खेलकुद समितिको पदावधि गठन भएको मितिले २ वर्षको हुनेछ र नगर कार्यपालिकाबाट पुनर्नियुक्ति हुन सक्नेछ।
६. नगर खेलकुद समितिको बैठक आवश्यकता अनुसार बस्नेछ।
७. अध्यक्षको काम, कर्तव्य र अधिकार
- क) नगर खेलकुद समितिको बैठकको अध्यक्षता गर्ने र निर्णय कार्यान्वयन गर्ने मुख्य उत्तरदायित्व अध्यक्षको हुनेछ।
- ख) खेलकुद प्रतियोगिताहरूको वार्षिक कार्ययोजना तयार गरी आयोजन, सञ्चालन तथा व्यवस्थापन गर्ने, गराउने।
- ग) राष्ट्रिय तथा अन्तर्राष्ट्रिय स्तरमा हुने खेलकुद प्रतियोगिताहरूमा नगरपालिकाको प्रतिनिधित्व गर्ने।
- घ) नगर खेलकुद समितिको बैठक बस्न नसकेको अवस्थामा नगरपालिकामा गर्नु पर्ने सम्पूर्ण सिफारिस गर्ने, गराउने।
- ङ) समितिले तोकेका अन्य कार्यहरू गर्ने, गराउने।
८. सदस्य सचिवको काम, कर्तव्य र अधिकार
- क) बैठकको पत्राचार गर्ने, अभिलेख राख्ने, निर्णय किताबको सुरक्षा गर्ने र अध्यक्षको आदेशानुसार बैठकको लागि आवश्यक विषय सूची र सामग्री जुटाउने।
- ख) बैठक माइन्युटिड उठाउने र बैठक सञ्चालन सम्बन्धी आवश्यक काम गर्ने।



परिच्छेद-४
खेलकुद प्रतियोगिता व्यवस्थापन

९. नगर खेलकुद समिति आफैले वा नगरपालिकाले दर्ता भएका टिम, क्लब, संघ, संस्थाहरू मार्फत् विभिन्न खेलकुद प्रतियोगिता सञ्चालन गर्न वा गराउन सक्नेछ।
१०. नगर खेलकुद समिति आफैले वा नगर क्षेत्र भित्रका टिम, क्लब, संघ, संस्थाहरू मार्फत् राष्ट्रिय र अन्तर्राष्ट्रिय टिमसँग मैत्रीपूर्ण खेलकुद प्रतियोगिताको आयोजना गर्ने वा गराउन सक्नेछ।
११. सल्लाहकार समितिको गठन: नगर खेलकुद समितिले आवश्यकता अनुसार सल्लाहकार समितिको गठन गर्न सक्नेछ।

परिच्छेद-५
नगर क्षेत्र भित्रका टिम, क्लब, संघ, संस्थाहरूको दर्ता र व्यवस्थापन

१२. सप्तकोशी नगरपालिका क्षेत्र भित्रका टिम, क्लब, संघ, संस्था आदिले नगर खेलकुद समितिको उद्देश्य, नीति, नियमलाई पालना गरी खेलकुद विकास गर्न चाहेमा फाराम शुल्क रु.१०१.-, दर्ता शुल्क रु.२५०।.-, सम्बन्धित वडा अध्यक्षको सिफारिस सहित फाराम शुल्क रु.२५०।.- का साथ दर्ता नवीकरण समेत गर्नु पर्नेछ।
१३. दर्ता भएको टिम, क्लब, संघ, संस्थाले जुनसुकै प्रतियोगिता गर्नु भन्दा अगाडि नगर खेलकुद समितिबाट स्वीकृति लिनु पर्नेछ।
१४. दर्ता र नवीकरण गर्नु भन्दा पहिले नगर खेलकुद समिति वा समितिले तोकेको ठाउँको निरीक्षण गर्नु पर्नेछ।
१५. नगर खेलकुद समितिमा दर्ता भएका टिम, क्लब, संघ, संस्थाहरूले नगर खेलकुद समितिको उद्देश्य अनुसार खेलकुद प्रतियोगिता सञ्चालन गर्न सहयोग माग गरेको खण्डमा आयोजक समितिलाई नगर खेलकुद समितिको सिफारिसमा नगरपालिकाबाट निम्नानुसार आर्थिक सहयोग उपलब्ध गराइनेछ:
- क) वडा व्यापी प्रतियोगिताको लागि (वर्षमा १ पटक) बढीमा रु.५,०००।.- देखि रु.१०,०००।.- सम्म
- ख) नगरव्यापी प्रतियोगिताको लागि (वर्षमा १ पटक) बढीमा रु.१०,०००।.- देखि रु.२०,०००।.- सम्म।



- ग) जिल्लाव्यापी प्रतियोगिताको लागि (वर्षमा १ पटक) बढीमा रू.१५,०००।- देखि रू.३०,०००।- सम्म।
- घ) प्रादेशिक वा राष्ट्रियस्तरको प्रतियोगिताको लागि (वर्षमा १ पटक) बढीमा रू.२०,०००।- देखि रू.५०,०००।- सम्म।
- ङ) नगरको परिचय तथा कला, संस्कृतिमा विशेष योगदान पुर्याउने प्रतियोगिताहरूको सम्बन्धमा उपयुक्त ढङ्गबाट सहयोग पुर्याउन नगरपालिका समक्ष सिफारिस गरी सक्दो आर्थिक सहयोग उपलब्ध गराइनेछ।

१६. नगर खेलकुद समिति अन्तर्गत प्रत्येक वडामा खेलकुद समिति गठन गरिनेछ।

१७. नगर खेलकुद समितिले टिम दर्ता निवेदन फाराम, नवीकरण फाराम, प्रशिक्षक/प्रशिक्षार्थी फाराम, दर्ता प्रमाण पत्र आदिको ढाँचा निर्धारण गरी लागू गर्नेछ।

परिच्छेद-६

खेलकुद, गोष्ठी, सभा, कार्यक्रम व्यवस्थापन

१८. नगरपालिकाले राष्ट्रिय, अन्तर्राष्ट्रिय खेलाडी, प्रशिक्षक टिमहरूलाई स्वागत गर्न सक्नेछ।
१९. खेलकुद विकासको लागि सभा, सम्मेलन, गोष्ठी गर्ने वा गराउन सक्नेछ।
२०. राष्ट्रिय तथा अन्तर्राष्ट्रिय प्रतियोगिताहरूमा पदक तथा पुरस्कार प्राप्त गर्न सफल एवं अन्तर्राष्ट्रिय प्रतियोगिताहरूमा सहभागी भएका खेलाडी वा प्रशिक्षकको सम्मानमा बधाई तथा अभिनन्दन कार्यक्रम आयोजना गर्न सक्नेछ।
२१. नगर क्षेत्र भित्रको कला, संस्कृति र खेलकुद विकासको लागि आवश्यकता अनुसार टिम, क्लब, संघ, संस्थाका प्रतिनिधिहरूको र्याली वा बैठक बोलाउन सक्नेछ।

परिच्छेद-७
खेलकुद प्रतियोगिता व्यवस्थापन

२२. अन्तर नगरपालिका लगायत विभिन्न प्रादेशिक, राष्ट्रिय, अन्तर्राष्ट्रिय प्रतियोगिताहरूमा समितिमा आवद्ध टिम, क्लब, संघ, संस्था वा विद्यालय/कलेजलाई सहभागी गराइनेछ।
२३. नगरपालिकाले निर्णय गरे बमोजिम सहभागी हुन जाने टिमका खेलाडी, प्रशिक्षक र व्यवस्थापकलाई निम्नानुसार सुविधा प्रदान गरिनेछः
- (१) सप्तरी जिल्ला भित्र भाग लिन जानेको हकमाः-
- क) प्रतियोगितामा भाग लिन जाँदा खान, बस्न र पारवहनको लागि हुने खर्च उपलब्ध गराइनेछ।
- ख) प्रतियोगिता खेल अवधिभर बढीमा दुई हप्ताका लागि खेलाडी, प्रशिक्षक र व्यवस्थापकलाई प्रतिदिन ५००।- दरले प्रोत्साहन भत्ता उपलब्ध गराइनेछ।
- ग) खेलकुद पोसाकको हकमा प्रति खेलाडी, प्रशिक्षक र व्यवस्थापकलाई बढीमा वार्षिक रू.३,०००।- सम्मको सुविधा दिन सक्नेछ।
- (२) सप्तरी जिल्ला बाहिर भाग लिन जाने हकमाः-
- क) प्रतियोगितामा भाग लिन जाँदा खान, बस्न र पारवहनको लागि खर्च उपलब्ध गराइनेछ।
- ख) प्रतियोगिता खेल अवधिभर बढीमा दुई हप्ताका लागि खेलाडी, प्रशिक्षक र व्यवस्थापकलाई प्रतिदिन रू.७००।- दरले प्रोत्साहन भत्ता उपलब्ध गराइनेछ।
- ग) प्रतियोगितामा जान आउन सम्भव भएसम्म स्थल मार्ग र सार्वजनिक यातायातको प्रयोग गर्नु पर्नेछ।

परिच्छेद-८
तालिम तथा प्रशिक्षण व्यवस्थापन

२४. नगर खेलकुद समितिले खेलकुद विकास र खेलाडीको स्तरवृद्धि गर्नका लागि आवश्यकता अनुसार विभिन्न खेलहरूको तालिम र प्रशिक्षण दिनेछ।
२५. प्रशिक्षार्थीहरू प्रशिक्षणमा समावेश हुन नगर खेलकुद समितिका प्रतिनिधि र वडा अध्यक्षको सिफारिस सहित नगर खेलकुद समितिको निर्धारित फाराम बुझाई आवेदन दिनु पर्नेछ।
२६. प्रशिक्षार्थीहरूले फाराम शुल्क रू.१०।-, मासिक शुल्क रू.५०।- बुझाई खेलाडी परिचय पत्र लिनु पर्नेछ र भर्ना शुल्क रू.२००।- लाग्नेछ।



२७. प्रशिक्षणमा सहभागी टिम, क्लब, विद्यालयहरू भएको हकमा ६ देखि १२ जना सम्मको प्रशिक्षार्थी संख्या हुनु पर्ने र फाराम शुल्क रु.१०।-, दर्ता शुल्क रु.५००।- लाग्नेछ।
२८. कुनै खेल प्रशिक्षणको लागि सम्झौता अनुसार सुविधा पाउने गरी बढीमा एक जना प्रशिक्षक, एक जना सहायक प्रशिक्षक सेवा करारमा नियुक्ति गर्न सकिनेछ। यसरी नियुक्त भएका प्रशिक्षक र सहायक प्रशिक्षकलाई नगर खेलकुद समितिले तोके बमोजिम सेवा सुविधा उपलब्ध गराइनेछ।
२९. कुनै पनि खेलको प्रशिक्षण अवधि एक पटकमा बढीमा १ वर्षको लागि हुनेछ। आवश्यकता अनुसार म्याद थपघट गर्दै जानेछ।
३०. प्रशिक्षार्थी खेलाडीको लागि आवश्यक सामानको हकमा व्यक्तिगत प्रयोगको सामान आफैले जुटाउनु पर्नेछ।
३१. प्रशिक्षकले आवश्यक सामानको सूची तयार गरी नगरपालिकामा माग गर्ने, खेलाडीबाट मासिक शुल्क उठाउने, प्रशिक्षण सामग्रीको अभिलेख राखी हिफाजत गर्ने, प्रशिक्षार्थीहरूलाई नियमित र अनुशासनमा राख्ने र प्याकेज प्रोग्राम (प्रशिक्षण) र प्रगति प्रतिवेदन तयार गरी पेश गर्ने जिम्मा लिनु पर्नेछ।
३२. प्रशिक्षकले हप्ताको ६ दिन हुने गरी कम्तीमा दिनको दुई घण्टा खेलाडीहरूलाई प्रशिक्षण कार्य गर्नु पर्नेछ।
३३. स्थगित गरिएका प्रशिक्षण कार्यलाई पुनः सञ्चालन गर्न आवश्यक व्यवस्था भएको सूचना मिलेमा नगर खेलकुद समितिको निर्णय अनुसार खेल प्रशिक्षण कार्यलाई निरन्तरता दिनेछ।
३४. कुनै खेल प्रशिक्षणमा विशेष व्यवस्था वा थप प्रशिक्षक वा सुविधा आवश्यक भएमा नगरपालिकालाई अनुरोध गरी स्वीकृति भए अनुसार गरिनेछ।

परिच्छेद-९

नगर खेलकुद विकास कोषको व्यवस्था

३५. खेलकुद सम्बन्धी तालिम, प्रशिक्षण, प्रतियोगिता लगायतका क्रियाकलापका लागि सप्तकोशी नगरपालिकामा नगर खेलकुद विकास कोषको व्यवस्था गरिनेछ।



३६. कोषको स्रोतहरू देहाय बमोजिम हुनेछः

- क) नेपाल सरकार, राष्ट्रिय खेलकुद परिषद्, प्रदेश सरकार, जिल्ला खेलकुद विकास समिति र अन्तर्राष्ट्रिय संस्था वा कुनै व्यक्तिबाट प्राप्त हुन सक्ने नगद,
- ख) विभिन्न प्रतियोगिता वा कार्यक्रम आयोजना गरी सङ्कलन भएको रकम,
- ग) खेल प्रशिक्षण अवधिभर उठेको आवेदन शुल्क, मासिक प्रशिक्षण शुल्क, भर्ना रकम,
- घ) नगर क्षेत्र भित्रका टिम, क्लब दर्ता आवेदन शुल्क, नवीकरण शुल्क, फाराम शुल्क

३७. यस कोषको सञ्चालन नगर खेलकुद समितिको निर्णय अनुसार हुनेछ।

३८. नगर खेलकुद समितिको अध्यक्षले बढीमा रु.१० हजार सम्म कोषबाट खर्च गर्न सक्नेछ र यसरी गरिएको खर्च समितिको बैठकबाट अनुमोदन गरी नियमानुसार फछ्यौट गर्नु पर्नेछ।

परिच्छेद-१०

खेलकुद पूर्वाधार निर्माण तथा मर्मत

३९. कुनै खेल प्रशिक्षणमा प्रयोग हुने सामानहरूको सामान्य जडान तथा मर्मत गर्न सम्बन्धित प्रशिक्षकले नै व्यवस्था गर्नु पर्नेछ।

४०. विशेष तरिकाले मर्मत गर्न सम्बन्धित प्राविधिक कहाँ लैजानु पर्ने भएमा प्रशिक्षकको माग अनुसार नगर खेलकुद समितिले कोषबाट मर्मत सम्भार गर्नेछ। तर रकम अपुग भई कोषबाट खर्च गर्न नसकिने भएमा समितिले नगरपालिकामा सिफारिस सहित मर्मत सम्भारका लागि पठाउनु पर्नेछ।

४१. खेलकुद पूर्वाधार (स्टेडियम, खेलकुद भवन, मैदान, ट्याक आदि) को व्यवस्था गर्न नगर खेलकुद समितिको निर्णयानुसार माग भई आएमा नगरपालिकाले यस्तो पूर्वाधारको निर्णय अधिकतम सहभागिताको आधारमा गर्नेछ।

परिच्छेद-११

विषयगत खेल प्रशिक्षण समितिको व्यवस्था

४२. युवा तथा खेलकुद विकास समिति अन्तर्गत नगर खेलकुद समितिको मातहतमा रहने गरी खेल, प्रशिक्षण, सैद्धान्तिक कक्षा सञ्चालन र दक्ष अनुशासित खेलाडी तयार गर्ने कार्यमा सम्बन्धित खेल प्रशिक्षकहरूलाई आवश्यक निर्देशन, सल्लाह, सहयोग गर्न आवश्यकता अनुसार



विषयगत खेल प्रशिक्षण समिति गठन गरिनेछ। विषयगत खेल प्रशिक्षण समिति सम्बन्धी अन्य व्यवस्थाहरू देहाय बमोजिम हुनेछन्:-

- क) नगर खेलकुद समितिले तोकेको संयोजकको अध्यक्षतामा सम्बन्धित खेल प्रशिक्षक रहने गरी ३ देखि ५ सदस्य रहने गरी विषयगत खेल प्रशिक्षण समिति गठन गरिनेछ।
- ख) यस समितिले विषयगत खेल प्रशिक्षण, सञ्चालन, रेखदेख, निरीक्षण, नियन्त्रण र व्यवस्थापन गर्नेछ।
- ग) यस समितिले सम्बन्धित खेलकुद प्रति जनमानसको आकर्षण बढाउने कार्य गर्नेछ।
- घ) प्रशिक्षणका लागि आवश्यक सामग्री जुटाउन मद्दत गर्नेछ।
- ङ) प्रशिक्षण केन्द्रबाट सञ्चालन हुने ग्रेडिङ्ग, प्रतियोगिता, गोष्ठी र कक्षा सञ्चालनमा सहयोग गर्नेछ।
- च) प्रशिक्षण केन्द्रमा धार्मिक, साम्प्रदायिक एवं अन्य खराब दुर्व्यसन आदिबाट प्रशिक्षण कार्यको वातावरण धमिल्याउन नदिने तरिकाबाट प्रशिक्षण कार्य अगाडि बढाउनेछ।
- छ) नगर खेलकुद समितिको नीति, नियम र निर्देशनलाई पालना गर्ने र गर्न लगाउनेछ।
- ज) प्रशिक्षार्थीलाई अन्य संस्थाबाट खेल्ने अनुमति र प्रशिक्षकलाई अन्य संस्थामा प्रशिक्षण गर्ने कार्य वातावरण धमिल्याउन नदिने तरिकाबाट प्रशिक्षण कार्य अगाडि बढाउनेछ।
- झ) यस समितिको बैठक संयोजकले तोकेको मिति, स्थान र समयमा आवश्यकता अनुसार बस्नेछ।
- ञ) नगर खेलकुद समितिको निर्देशानुसार सम्बन्धित खेलको वार्षिक कार्य तालिका बनाउनु पर्नेछ।
- ट) अनुशासनको कारवाही गर्ने क्रममा गल्ती हेरी स्पष्टीकरण, चेतावनी वा निलम्बन गर्न सक्नेछ। तोकेको अवधिमा पनि आचरण सुधार नभएमा निष्कासन गर्न सक्नेछ।
- ठ) अनुशासनको कारवाही गर्ने क्रममा सम्बन्धित व्यक्तिलाई सफाई पेश गर्ने मौका दिइनेछ तर प्रशिक्षण समितिको प्रतिवेदनमाथि नगर खेलकुद समितिले गरेको निर्णय नै अन्तिम हुनेछ।
- ड) नगर खेलकुद समितिको निर्णय अनुसार आवश्यक थपघट वा संशोधन गर्न सकिनेछ।

परिच्छेद-१२

अनुशासनको कारवाही, दण्ड, सजाय र पुरस्कार

४३. अनुशासनको कारवाही: खेलाडी, प्रशिक्षक, प्रशिक्षार्थी, व्यवस्थापक समेतले विषयगत खेलको आचारसंहिता लगायत खेल अनुशासनमा रहनु पर्नेछ। कसैले अनुशासन र आचारसंहिता उल्लङ्घन गरेमा विषयगत खेल प्रशिक्षण समितिले पहिलो पटकलाई चेतावनी दिन सक्नेछ तर एक वर्षमा तीन पटकभन्दा बढी चेतावनी पाइसकेको खेलाडी,



प्रशिक्षक, प्रशिक्षार्थी, व्यवस्थापकलाई एक वर्षसम्म कुनै पनि खेलकुद प्रतियोगिता/प्रशिक्षण/व्यवस्थापनमा सहभागी हुन नपाउने गरी विषयगत खेल प्रशिक्षण समितिको सिफारिसमा नगर खेलकुद समितिले निलम्बन गर्न सक्नेछ।

४४. पुरस्कार: वर्षभरिका उत्कृष्ट खेलाडी, प्रशिक्षक, प्रशिक्षार्थी, व्यवस्थापकलाई नगर खेलकुद समितिको सिफारिसमा नगरपालिकाबाट नगद पुरस्कार तथा सम्मान गरिनेछ।

